

சாராம்சம்: இனிய குழந்தைகளே, நீங்கள் ஆத்ம உணர்வுடையவர்களாக இருப்பீர்களாக! நடக்கும்போதும், உலாவித் திரியும்போதும் தொடர்ந்து இதைப் பயிற்சி செய்யுங்கள், நீங்கள் தொடர்ந்தும் பெருமளவில் முன்னேற்றமடைவீர்கள்.

கேள்வி: எக்குழந்தைகளின் புத்தியால் தந்தையை மிகச் சரியாக நினைவு செய்ய முடியும்?

பதில்: தந்தையை மிகச் சரியாக இனங்கண்டுகொண்ட குழந்தைகளால் ஆகும். ஒரு புள்ளியை நினைவு செய்வது எவ்வாறு சாத்தியம் எனச் சில குழந்தைகள் கேட்கின்றனர். பக்தி மார்க்கத்தில், மக்கள் அவரை அநாதியான, முடிவற்ற ஒளியாகக் கருதியே நினைவு செய்து வருகின்றனர். இப்பொழுது, நீங்கள் அவரை ஓர் ஒளிப் புள்ளி எனக் கூறும்போது, அவர்கள் குழப்பமடைகின்றனர். இதனாலேயே தந்தை அநாதியான, முடிவற்ற ஒளி அல்ல என்ற நம்பிக்கை முதலில் இருக்கவேண்டும். அவர் ஓர் அதி சூட்சுமமான புள்ளி என்பதை நீங்கள் உணர்ந்துகொண்டாலே உங்களால் மிகச்சரியான நினைவைக் கொண்டிருக்க முடியும்.

ஓம் சாந்தி: குழந்தைகளாகிய நீங்கள் அனைவரும் நினைவில் அமர்ந்திருக்கின்றீர்கள். மனமனாபவ! உண்மையில், இது ஒரு சமஸ்கிருத வார்த்தையல்ல. தந்தை உங்களுக்கு இலகு இராஜயோகத்தைக் கற்பித்தபோது, அவர் சமஸ்கிருத வார்த்தைகளைப் பயன்படுத்தவில்லை. இவருக்கும் கூட சமஸ்கிருதம் தெரியாது. தந்தை ஹிந்தியிலேயே விளங்கப்படுத்துகின்றார். இந்த இரதம் ஹிந்தி, சிந்தி, ஆங்கிலம் ஆகிய மொழிகளை அறிந்துள்ள போதிலும், தந்தை ஹிந்தியில் மாத்திரமே விளங்கப்படுத்துகின்றார். ஒவ்வொருவரும் என்ன சமயத்தைச் சார்ந்திருந்தாலும், அவரவருக்கென ஒரு சொந்த மொழி உள்ளது. இங்கு, ஹிந்தி மொழி மாத்திரமே பயன்படுத்தப்படுகின்றது. இம்மொழியைப் புரிந்துகொள்வது இலகுவானது. இப்பாடசாலை அற்புதமானது! இங்கு கடதாசி, பென்சில் போன்றவை தேவையில்லை. இங்கு, நீங்கள் ‘தந்தையை நினைவு செய்யுங்கள்’ என்ற வார்த்தையை நினைவு செய்வது மாத்திரமே ஆகும். கடவுள், ஈஸ்வரர் அல்லது பரமதந்தை பரமாத்மாவை நினைவு செய்யாமலிருப்பது எவருக்கும் சிரமமானது. அனைவரும் அவரை நினைவு செய்கின்றனர், எனினும், அவர்கள் அவரைச் சரியாக இனங்கண்டுகொள்ளவில்லை. தந்தையே வந்து தனது சொந்த அறிமுகத்தைக் கொடுக்கின்றார். சமய நூல்களில் சக்கரத்தின் காலப்பகுதியை நீண்டதாகக் காட்டியிருப்பது பற்றியும் தந்தை வந்து விளங்கப்படுத்துகின்றார். இது ஒரு பெரிய விடயமல்ல. வயதான தாய்மாரும், கல்லுப் புத்தி உடையவர்களும் எதைப் புரிந்துகொள்வார்கள்? இது மிக இலகுவானது. சிறு குழந்தைகளால்கூட இதைப் புரிந்துகொள்ள முடியும். “பாபா” என்ற வார்த்தை புதியதல்ல. மக்கள் சிவாலயத்திற்குச் செல்லும்போது, ‘இவர் சிவபாபா, அசரீரியானவர்’ என்பது அவர்களின் புத்தியில் புகுகின்றது. மனிதர்கள் அனைவரும் “பாபா” எனக் கூறுகின்றனர். சகல ஆத்மாக்களினதும் தந்தை ஒருவரேயாவார். சரீரத்தை ஏற்றிருக்கும் ஆத்மாக்கள் அனைவரும் சரீரத்தினுள் வாழ்கின்றனர், அவர்கள் தந்தையை நினைவு செய்கின்றனர். அனைத்துச் சமயத்தவர்களும் நிச்சயமாக பரமதந்தை, பரமாத்மாவை நினைவு செய்கின்றனர். அவரே பரந்தாமத்தில் வசிக்கின்ற தந்தையாவார். நாங்கள்கூட அவ்விடத்து வாசிகளேயாவோம். நாங்கள் இப்பொழுது தந்தையை நினைவு செய்ய வேண்டும். மக்கள் தூய்மையாக விரும்புகின்றார்கள். அவர்கள் கூவியழைக்கின்றார்கள்: ஓ தூய்மையாக்குபவரே, வாருங்கள்! புதிய உலகம் தூய்மையாக இருந்தது, அது இப்பொழுது பழையதாகிவிட்டது. எவருமே அதை இப்பொழுது புதியது என அழைப்பதில்லை. தேவர்கள் புதிய பாரதத்தை ஆட்சி செய்தார்கள் என்பதை பாரத மக்கள் அறிவார்கள். புதிய பாரதத்திற்கு முன்னர் என்ன இருந்தது? சங்கம யுகம். அதைவிடவும் இலகுவான பதிலொன்று உள்ளது: புதியதற்கு முன்னர் பழைய உலகம் இருந்தது. மக்களால் சங்கம யுகம் பற்றி அவ்வளவு சுலபமாக விளங்கிக்கொள்ள முடியாது. பழைய உலகிற்கும், புதிய உலகிற்கும் இடைப்பட்ட காலப்பகுதியே சங்கமயுகம் எனப்படுகின்றது. ஓ தூய்மையாக்குபவரே, வாருங்கள்! வந்து எங்களைத் தூய்மையாக்குங்கள்! நாங்கள் தூய்மையற்றவர்கள் ஆகிவிட்டோம் எனத் தந்தைக்கே அவர்கள் கூறுகின்றனர். புதிய உலகில் எவருமே கூவியழைப்பதில்லை. பாரதம் தூய்மையாக இருந்தது என்பது இப்பொழுது உங்கள் புத்தியில் புகுந்துள்ளது. “ஓ தூய்மையாக்குபவரே, வாருங்கள்!” என மக்கள் நீண்ட காலமாகக் கூவியழைக்கின்றனர். தூய்மையற்ற உலகம் எப்பொழுது முடிவடையுமென அவர்கள் அறியமாட்டார்கள். அது மேலும் 40,000 வருடங்களுக்குத் தூய்மையற்றதாக இருக்கும் எனச் சமய நூல்களில் எழுதப்பட்டிருப்பதாக அவர்கள் கூறுகின்றனர். அவர்கள் காரிருளில் உள்ளனர். நீங்கள் இப்பொழுது வெளிச்சத்தில் உள்ளீர்கள். தந்தை இப்பொழுது உங்களை வெளிச்சத்தினுள் கொண்டு வந்துள்ளார். உலகச் சக்கரம் 5000 வருடங்களுக்குப் பின்னர் முடிவிற்கு வருகின்றது. நீங்கள் ஆட்சி புரிந்தது நேற்றைய விடயமாகும். அது உண்மையில் இலக்ஷ்மி நாராயணனின் இராச்சியமாக இருந்தது, அதுவே சுவர்க்கமாக இருந்தது. தூய உலகில் அனர்த்தங்கள் எதுவும் இருக்க முடியாது. இராவண இராச்சியத்திலேயே அனர்த்தங்கள் இடம்பெறுகின்றன. தந்தை இங்கு உங்களுக்கு விளங்கப் படுத்துகின்றார், நீங்கள் அவர் கூறுவதை நேரடியாக உங்கள் செவிகள் மூலம் செவிமடுக்கின்றீர்கள். செவிமடுப்பது யார்? ஆத்மாக்கள். ஆத்மாக்களாகிய நீங்கள் மீண்டும் ஒரு தடவை தந்தையைக் கண்டுகொண்டதையிட்டு மிகவும் சந்தோஷமடைகின்றீர்கள். நீங்கள் தந்தையிடமிருந்தே உங்களின் ஆஸ்தியைப் பெற்றீர்கள். அவர் இப்பொழுது கூறுகின்றார்: என்னை நினைவுசெய்யுங்கள்! இதற்கு எழுத, வாசிக்கத் தேவையில்லை. எவராவது வரும்போது, ‘நீங்கள் எதற்காக இங்கு வந்தீர்கள்?’ என அவரிடம் கேட்கப்படுகின்றது. தாம் இங்குள்ள மகாத்மாவைச் சந்திக்க வந்திருப்பதாகச் சிலர் பதிலளிப்பார்கள். ‘ஏன்? உங்களுக்கு என்ன தேவை? உங்களுக்கு ஏதாவது தானம் வேண்டுமா, கூறுங்கள்.’ அவர் ஒரு

சந்நியாசியாக இருந்தால், அவருக்கு ஒரு சப்பாத்தி தேவைப்படும். சந்நியாசிகள் மக்களைச் சந்திக்கச் செல்லும்போது, அல்லது வழியில் அவர்களைக் காணும்போது, அவர்கள்(சந்நியாசிகள்) தூய்மையாக இருப்பதால், அவர்களுக்கு உணவு கொடுத்தால் நன்றாக இருக்குமே எனச் சமயப் பற்றுள்ளவர்கள் நினைப்பார்கள். இப்பொழுது அந்தளவு தூய்மைகூட இல்லை. உலகம் முற்றிலும் தமோபிரதானாக உள்ளது, அதில் பெருமளவு குப்பையே உள்ளது. மக்கள் மிகுந்த துயரத்திலுள்ளனர்! இங்கு துயரப்படுதல் என்ற கேள்விக்கே இடமில்லை. தந்தை கூறுகின்றார்: எதையும் எழுதத் தேவையில்லை. நீங்கள் எழுதுகின்ற கருத்துக்கள் நீங்கள் கிரகித்துக் கொள்வதற்கே ஆகும். வைத்தியர்களிடம் பல மருந்துகள் உள்ளன. அவர்களால் அம்மருந்துகள் அனைத்தையும் நினைவில் வைத்திருக்க முடிகின்றது. சட்ட நிபுணர் ஒருவர் பல சட்டக் குறிப்புகளைத் தனது புத்தியில் வைத்திருக்க வேண்டியுள்ளது. நீங்கள் எதை நினைவில் வைத்திருக்க வேண்டும்? ஒரேயொரு விடயம், அதுவும் மிக இலகுவானது. நீங்கள் கூறுகின்றீர்கள்: சிவபாபாவை மாத்திரம் நினைவு செய்யுங்கள். சிவபாபா எவ்வாறு வருவார் என அவர்கள் கேட்கின்றனர். உங்களைத் தவிர வேறெவருமே இவ்விடயங்களைப் புரிந்துகொள்வதில்லை. கடவுள் எங்கே? அவர் பெயருக்கும், ரூபத்திற்கும் அப்பாற்பட்டவர் என்றோ, அல்லது அவர் சர்வவியாபகர் என்றோ அவர்கள் கூறுகின்றனர். இவ்விரு கருத்துக்களுக்குமிடையில் பகலுக்கும், இரவுக்குமிடையிலான வேறுபாடு உள்ளது. பெயருக்கும், ரூபத்திற்கும் அப்பாற்பட்ட எதுவுமே இருக்கமுடியாது. கடவுள் பூனைகளிலும், நாய்களிலும் இருப்பதாகவும் அவர்கள் கூறுகின்றனர். இரண்டும் முற்றிலும் எதிர்க் கருத்துக்களாகும். தந்தை தனது சொந்த அறிமுகத்தைக் கொடுத்து, கூறுகின்றார்: உங்களின் தந்தையாகிய என்னை நினைவுசெய்யுங்கள்! இலகு இராஜ யோகம் நினைவுகூரப்படுகின்றது. பாபா கூறுகின்றார்: “யோகம்” என்ற வார்த்தையை நீக்கிவிடுங்கள். என்னை மாத்திரம் நினைவுசெய்யுங்கள். சிறுகுழந்தையொன்று தனது பெற்றோரைக் கண்டதும் உடனடியாக ஓடிச்சென்று அவர்களைக் கட்டியணைக்கின்றது. தனது தாய், தந்தை யார் என அது முதலில் சிந்திக்கின்றதா? இல்லை! இது பற்றிச் சிந்திக்க வேண்டிய அவசியமில்லை. நீங்கள் சிவபாபாவை நினைவு செய்ய வேண்டும். பக்தி மார்க்கத்தில் நீங்கள் சிவனுக்கு மலர்களை நிவேதிக்கின்றீர்கள். சோமநாதர் ஆலயம் மிக ஆடம்பரமானதாக இருந்தது! பின்னர் முகமது குஸ்னாவி வந்து அதைக் கொள்ளையடித்தான். சோமநாதர் ஆலயம் பாரதத்தில் மிகவும் பிரபல்யமானது. முதலில், சிவ வழிபாடே இருந்திருக்க வேண்டும். இந்த ஞானம் முழுவதும் இப்பொழுது குழந்தைகளாகிய உங்களின் புத்தியில் உள்ளது. நீங்கள் வழிபட்டிருந்தாலும், அவ்வுருவங்கள் அனைத்தும் உயிரற்றவை என்பதை நீங்கள் புரிந்துகொள்ளவில்லை. சிவபாபா நிச்சயமாக உயிருள்ள ரூபத்திலேயே வந்திருக்க வேண்டும். அதனாலேயே மக்கள் ஒவ்வொரு வருடமும் அவரின் பிறந்த தினத்தைக் கொண்டாடுகின்றனர். பரமாத்மா சிவன் அசரீரியானவர் என்றும் அவர்கள் கூறுகின்றனர். தானும் அசரீரியானவரே என்பதை ஓர் ஆத்மா அறிவார். நீங்கள் இப்பொழுது ஆத்ம உணர்வுடையவர்கள் ஆகுகின்றீர்கள். அது மிக இலகுவானது. அவர் எங்களின் தந்தையாவார். அவர் ஞானக்கடலும், சந்தோஷக் கடலும், தூய்மையாக்குபவரும் ஆவார். அவருக்குப் பெருமளவு புகழ் உள்ளது. பிரம்மா, விஷ்ணு அல்லது சங்கரருக்கு அந்தளவு புகழ் இல்லை. மக்கள் அந்த ஒருவரின் புகழையே பாடுகின்றனர். பாபா வந்துவிட்டார் என்பதையும், அவர் எங்களுக்கு எங்களின் ஆஸ்தியை வழங்குகின்றார் என்பதையும் குழந்தைகளாகிய நீங்கள் இப்பொழுது அறிவீர்கள். ஒரு லௌகீகத் தந்தை தனது குழந்தைகளுக்கு அனைத்தையும் வழங்குவார், ஆனால் அவர் அவர்களுக்குக் கற்பிப்பதில்லை. குழந்தைகள் கற்பதற்காகப் பாடசாலைகளுக்குச் செல்கின்றனர், பின்னர் தங்களின் ஓய்வு காலத்தில் ஒரு குருவை ஏற்றுக்கொள்கின்றனர். இந்நாட்களில், அவர்கள் சிறு பிள்ளைகளையும்கூட ஒரு குருவை ஏற்குமாறு செய்கின்றனர். இங்கு, குழந்தைகளாகிய உங்களிடம் சிவபாபாவை நினைவு செய்யுமாறு கூறப்படுகின்றது. அனைவருக்கும் உரிமை உள்ளது. அனைவரும் எனது குழந்தைகள். உங்கள் மத்தியிலும்கூட என்னை மிக நன்றாக நினைவு செய்கின்ற சிலர் உள்ளனர். சிலர் கேட்கின்றனர்: பாபா, நாங்கள் யாரை நினைவு செய்யவேண்டும்? எவ்வாறு நாங்கள் ஒரு புள்ளியை நினைவு செய்வது? பெரிதாகவுள்ள ஒன்றாயின் நினைவு செய்ய முடியும். அச்சா, நீங்கள் நினைவு செய்து வந்த பரமாத்மா எத்தகையவர்? அவர் அநாதியான, முடிவற்ற ஒளி என அவர்கள் கூறுகின்றனர். எவ்வாறாயினும், அவர் அத்தகையவர் அல்ல. முடிவற்ற ஒளியை நினைவு செய்வது தவறானது. மிகச் சரியான நினைவு இருக்க வேண்டும். எவ்வாறாயினும், முதலில் நீங்கள் அவரை மிகச் சரியாக அறிந்துகொள்ள வேண்டும். தந்தையே வந்து, தனது சொந்த அறிமுகத்தைக் கொடுக்கின்றார். பின்னர் அவர் குழந்தைகளாகிய உங்களுக்கு உலகின் ஆரம்பம், மத்தி, இறுதி பற்றிய தகவல்களை விரிவாகவும், இரத்தினச் சுருக்கமாகவும் கொடுக்கின்றார். தந்தை இப்பொழுது கூறுகின்றார்: குழந்தைகளே, நீங்கள் தூய்மையாக விரும்பினால், அதற்கு ஒரேயொரு வழிமுறையே உள்ளது: என்னை நினைவு செய்யுங்கள்! நான் மாத்திரமே தூய்மையாக்குபவர் என அழைக்கப்படுகின்றேன். ஆத்மா தூய்மையாக்கப்பட வேண்டும். நான் தூய்மையற்றவர் ஆகிவிட்டார் என ஆத்மா கூறுகின்றார். நான் தூய்மையாக இருந்தேன், இப்பொழுது தூய்மையற்றவர் ஆகிவிட்டேன். அனைவரும் தமோபிரதானாக உள்ளனர். அனைத்தும் முதலில் சதோபிரதானாக இருந்து, பின்னர் தமோபிரதான் ஆகின்றது. நான் தூய்மையற்றவர் ஆகிவிட்டதையும், இப்பொழுது தூய்மையாக்கப்பட வேண்டும் என்பதையும் ஆத்மாவே புரிந்துகொள்கிறார். சாந்தி தாமத்தில் தூய்மையற்றவர்கள் என வருமே இல்லை. இங்கு அனைவருமே தூய்மையற்றவர்களாக உள்ளதால், சந்தோஷமற்றுள்ளனர். அவர்கள் தூய்மையாக இருந்தபோது, சந்தோஷமாக இருந்தனர். ஆத்மாக்கள் கூறுகின்றனர்: எங்களைத் தூய்மையாக்குங்கள், அப்பொழுது நாங்கள் துன்பத்திலிருந்து விடுபடுவோம். ஆத்மாவே அனைத்தையும் செய்கின்றார் என்பதை நீங்கள் புரிந்துகொள்கின்றீர்கள். ஆத்மாவே ஒரு நீதிபதியாகவோ, சட்ட நிபுணராகவோ ஆகுகின்றார். ஆத்மா

கூறுகின்றார்: நான் ஓர் அரசன். நான் இன்னார். நான் இப்பொழுது இச்சரீரத்தை நீக்கி இன்னொன்றை எடுக்க வேண்டும். இதுவே ஆத்ம உணர்வில் இருத்தல், அதாவது ஒரு சரீரத்தில் இருக்கும்போதே ஆத்ம உணர்வில் இருத்தல் எனப்படுகின்றது. இராவண இராச்சியத்தில் அவர்கள் சரீர உணர்வுடையவர்களாக உள்ளனர். இப்பொழுது மாத்திரமே தந்தை உங்களை ஆத்ம உணர்வுடையவர்கள் ஆக்குகின்றார். இந்நேரத்தில், ஆத்மாக்கள் தூய்மையற்றவர்களாகவும், சந்தோஷமற்றவர்களாகவும் உள்ளனர். அதனாலேயே அவர்கள் தந்தையைக் கூவியழைக்கின்றனர்: ஓ பாபா, வாருங்கள்! நாடக நியதிப்படி, நீங்கள் தொடர்ந்தும் தூய்மையற்றவர்களில் இருந்து தூய்மையானவர்களாகவும், தூய்மையானவர்களில் இருந்து தூய்மையற்றவர்களாகவும் ஆகுகின்றீர்கள் என்பதை அறிவீர்கள். சக்கரம் தொடர்ந்தும் சுழல்கின்றது. எவ்வாறு நீங்கள் 84 பிறவிகளை எடுத்தீர்கள் என்பது இப்பொழுது உங்களின் புத்தியில் உள்ளது. இப்பொழுது இதை மறந்துவிடாதீர்கள்! சுயதரிசனச் சக்கரதாரியாக இருங்கள். நீங்கள் அமர்ந்திருக்கும்போதும், நடக்கும் போதும், உலாவித் திரியும்போதும் இந்த ஞானம் முழுவதும் உங்கள் புத்தியில் உள்ளது. நீங்கள் எல்லையற்ற தந்தையிடமிருந்து உங்களின் எல்லையற்ற ஆஸ்தியைக் கோருகின்றீர்கள் என்பதைப் புரிந்துகொள்கின்றீர்கள். நீங்கள் தந்தையொருவரை மாத்திரமே நினைவு செய்ய வேண்டும் எனத் தந்தை குழந்தைகளாகிய உங்களுக்கு விளங்கப்படுத்துகின்றார். நீங்கள் செய்ய வேண்டியதெல்லாம் தந்தையை நினைவு செய்வதும், ஒரு சப்பாத்தியை உண்பதும் தான், அவ்வளவே! இனிமையிலும் இனிமையான, அன்பிற்குரிய, நீண்ட காலம் தொலைந்திருந்து இப்பொழுது கண்டுபிடிக்கப்பட்ட குழந்தைகளாகிய உங்களுக்குத் தந்தை மீண்டும் மீண்டும் கூறுகின்றார்: வயிற்றுக்குத் தேவைப்படுவது ஒரு சப்பாத்தி மாத்திரமே. வயிற்றுக்கு அதிகம் தேவையில்லை. அதற்குத் தேவைப்படுவதெல்லாம் ஒரு அவுன்ஸ் மாவேயாகும்: பருப்பும், ஒரு ரொட்டியும், அவ்வளவுதான்! ஒருவர் 10 ரூபாவிற்கும் உண்ணலாம், 10,000 ரூபாவிற்கும் உண்ணலாம். ஏழைகள் எதை உண்கின்றார்கள்? இருந்தும், அவர்கள் மிகவும் பலசாலிகளாகவும், ஆரோக்கியமானவர்களாகவும் உள்ளனர்! மக்கள் பலவற்றையும் உண்ணும்போது, அவர்கள் மேலும் நோயாளிகள் ஆகுகின்றனர். ஒரு வகை உணவை உண்டால் நீங்கள் நோய்வாய்ப்பட மாட்டீர்கள் என்றே வைத்தியர்களும் கூட ஆலோசனை வழங்குகின்றனர். எனவே, தந்தையும் விளங்கப்படுத்துகின்றார்: ஒரு சப்பாத்தியை மாத்திரம் உண்ணுங்கள். நீங்கள் பெறுவதையிட்டுச் சந்தோஷமாக இருங்கள். பருப்பையும், ரொட்டியையும் போன்று வேறு எதுவுமே இருக்கமுடியாது. அதிக பேராசையும் இருக்கக்கூடாது. சந்நியாசிகள் என்ன செய்கின்றனர்? அவர்கள் தங்களின் வீட்டையும், குடும்பத்தையும் விட்டு விலகிக் காட்டுக்குச் செல்கின்றனர். அவர்கள் ஒளித் தத்துவத்தைக் கடவுளாகக் கருதி அதை நினைவு செய்வதுடன். தாம் பிரம்ம தத்துவத்துடன் இரண்டறக் கலப்போம் என்றும் நினைக்கின்றனர். எவ்வாறாயினும், அப்படியெதுவும் இல்லை. ஆத்மாக்கள் அமரத்துவமானவர்கள். ஆத்மா இரண்டறக் கலத்தல் என்ற கேள்விக்கே இடமில்லை. ஆத்மாவே தூய்மையானவராகவும், தூய்மையற்றவராகவும் ஆகுகின்றார். நீங்கள் அத்தகைய சிறந்த ஞானத்தைப் பெற்றுள்ளீர்கள்! நீங்கள் வெகுமதியை அனுபவிக்கும்போது, ஞானத்தை மறந்து விடுகின்றீர்கள். பின்னர் நீங்கள் ஏனியில் கீழிறங்க வேண்டும். நீங்கள் எவ்வாறு 84 பிறவிகளை அனுபவிக்கின்றீர்கள் என்பது பற்றிய முழு ஞானமும் உங்கள் புத்தியில் உள்ளது. எவரது பாகமும் முடிவுக்கு வரமுடியாது. இந்நாடகம் ஏற்கனவே நிச்சயிக்கப்பட்டது, அது தொடர்ந்தும் சுழல்கின்றது. எப்பொழுது அல்லது எவ்வாறு அல்லது எங்கே கடவுள் இந்நாடகத்தை உருவாக்கினார் என நீங்கள் கேட்கமுடியாது, அது சதாகாலமும் தொடர்கின்றது. உலக வரலாறும், புவியியலும் மீண்டும் மீண்டும் இடம்பெறுகின்றது. இவ்விடயங்களை எவருமே புரிந்துகொள்வதில்லை. நாடக நியதிப்படி நீங்கள் இங்கு வந்துள்ளீர்கள் என்பதை நீங்கள் அறிவீர்கள். நாடகத்தின்படி நீங்கள் மீண்டும் ஒரு தடவை உங்கள் இராச்சியத்தைக் கோருகின்றீர்கள். வேறு எவராலும் இவ்விடயங்களைப் புரிந்துகொள்ள முடியாது. நாடகமா அல்லது தந்தையா சர்வசக்திவான் எனக் கேட்கப்படுகின்றது. கடவுளே சர்வசக்திவான் என அவர்கள் கூறுகின்றனர். அவரால் அனைத்தையும் செய்யமுடியும் என அவர்கள் உணர்கின்றார்கள். தந்தை கூறுகின்றார்: நானும் நாடகத்திற்குக் கட்டுப்பட்டுள்ளேன். நான் தூய்மையற்றவர்களைத் தூய்மையாக்குவதற்காக இங்கு வந்தாக வேண்டும். சத்தியயுகத்தில் நீங்கள் சந்தோஷமாக உள்ளீர்கள். நான் பரந்தாமத்திற்குச் சென்று ஓய்வெடுக்கின்றேன். நீங்கள் என் தலைமீது ஏறுகின்றீர்கள். பின்னர் நீங்கள் ஒரு சிங்கத்தில் சவாரி செய்கின்றீர்கள் (சத்திய யுகத்தில்). விநாடிக்கு விநாடி நிகழ்வதெல்லாம் நாடகத்தில் நிச்சயிக்கப்பட்டவை என்பதை நீங்கள் புரிந்துகொள்கின்றீர்கள். குழந்தைகளாகிய உங்களிடம் மிகச் சிறந்த ஞானம் உள்ளது. இப்பொழுது நீங்கள் தந்தையையும், ஆஸ்தியையும் நினைவு செய்ய வேண்டும், அவ்வளவுதான்! கடதாசி, பென்சில் போன்றவை தேவையில்லை. பிரம்ம பாபாவும் கற்கின்றார். ஆனால், அவர் எதையும் வைத்திருப்பதில்லை. நீங்கள் தந்தையை நினைவு செய்தால் உங்கள் ஆஸ்தியைப் பெறுவீர்கள். இது மிக இலகுவானது! நினைவு மூலம் நீங்கள் என்றும் ஆரோக்கியமானவர்கள் ஆகுகின்றீர்கள். இது கிரகிப்பதற்கான விடயமாகும். எழுதுவதில் என்ன நன்மை உள்ளது? இவையனைத்தும் அழியப்போகின்றது. எவ்வாறாயினும், சிலர் தாம் ஞாபகத்தில் வைத்திருப்பதற்காக கருத்துக்களை எழுதிக்கொள்கின்றனர். ஒருவர் எதையாவது ஞாபகத்தில் வைத்திருக்க வேண்டுமாயின், ஒரு முடிச்சுப் போட்டு வைக்கின்றார். நீங்களும் சிவபாபாவையும், ஆஸ்தியையும் நினைவில் வைத்திருப்பதற்காக ஒரு முடிச்சுப் போட்டு வைத்திருக்க வேண்டும். இது மிக இலகுவானது. யோகம் என்றால் நினைவு ஆகும். சிலர் கூறுகின்றனர்: பாபா, என்னால் நினைவில் இருக்க முடியாதுள்ளது. நான் எவ்வாறு யோகம் செய்ய முடியும்? ஓ! ஆனால் நீங்கள் அமர்ந்திருக்கும்போதும், நடக்கும்போதும், உலாவித் திரியும்போதும், அனைத்தையும் செய்யும்போதும் உங்களால் உங்களின் லௌகீகத் தந்தையை நினைவுசெய்ய முடிகின்றதே! நீங்கள் நினைவில் இருக்கவேண்டும். அவ்வளவுதான்! அப்பொழுதே உங்கள் படகு அக்கரை செல்லும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. சுயதரிசனச் சக்கரதாரியாகி, 84 பிறவிகளின் சக்கரத்தைத் தொடர்ந்து உங்கள் புத்தியில் சுழற்றுங்கள். எல்லையற்ற தந்தையை நினைவு செய்து, உங்களின் எல்லையற்ற ஆஸ்தியைக் கோருங்கள். தூய்மையாகுங்கள்.
2. எதிலும் பேராசைப்படாதீர்கள். நீங்கள் பெற்றுக்கொள்வற்றைக் கொண்டு சந்தோஷமாக இருங்கள். ஒரு சப்பாத்தியை உண்டு, தந்தையின் நினைவில் இருங்கள்.

ஆசீர்வாதம்: நீங்கள் சகல பொக்கிஷங்களாலும் நிறைந்திருந்து, உங்களுடைய புத்தியை அர்ப்பணிப்பதன் மூலம் சுத்தமானதாக்குவீர்களாக!
ஞானம், இந்த மேன்மையான காலப்பகுதி ஆகிய பொக்கிஷங்களைச் சேமிப்பதென்றால், அல்லது உங்களுடைய பௌதீகப் பொக்கிஷங்களை நூறாயிரம் மடங்கு பெருக்கிக் கொள்வதென்றால் (multiply) அவற்றைச் சேமிப்பதாகும். சுத்தமான புத்தியையும், நேர்மையான இதயத்தையும் கொண்டிருப்பதே இப்பொக்கிஷங்கள் அனைத்தாலும் நிறைந்திருப்பதற்கான அடிப்படையாகும். எவ்வாறாயினும், உங்களுடைய புத்தி தந்தையை அறிந்து, அதை(புத்தியை) நீங்கள் தந்தையிடம் அர்ப்பணிக்கும்போதே புத்தி சுத்தமாகின்றது. சூத்திர புத்தியை அர்ப்பணிப்பதென்றால், அதை தெய்வீகப் புத்தியாக பரிமாற்றம்(exchange) செய்துகொள்வதாகும்.

சுலோகம்: வேறு எவருக்குமன்றி, ஒரேயொரு தந்தைக்கு மாத்திரம் சொந்தமாக இருக்கும் வழிமுறையினால் சதா தொடர்ந்தும் முன்னேற்றத்தை ஏற்படுத்துங்கள்.

ஓம் சாந்தி